

ዳዊት ለሰፈረባት ከተማ ለአርኤል ወዮላት! ዓመት በዓመት ላይ ጨምሩ፤ በዓላትም ይመለሱ።

2 ፤ አርኤልንም አስጨንቃለሁ፤ ልቅሶና ዋይታም ይሆንባታል፤ እንደ አርኤልም ትሆንልኛለች።

3 ፤ በዙሪያሽም እስፍራለሁ፤ በቅጥርም ከብቤ አስጨንቅኛለሁ፤ አምባም በላይሽ አቆማለሁ።

4 ፤ ትዋረጃማለሽ፤ በመሬትም ላይ ሆነሽ ትናገራለሽ፤ ቃልሽም ዝቅ ብሎ ከአፈር ይወጣል፤ ድምፅሽም ከመሬት እንደሚወጣ እንደ መናፍስት ጠሪ ድምፅ ይሆናል፤ ቃልሽም ከአፈር ወጥቶ ይጮኻል።

5 ፤ ነገር ግን የጠላቶችሽ ብዛት እንደ ደቀቀ ትቢያ፤ የጨካኞችም ብዛት እንደሚያልፍ ገለባ ይሆናል።

6 ፤ ድንገትም ፈጥኖ የሠራዊት ጌታ እግዚአብሔር በነጐድጓድ፤ በምድርም መናወጥ፤ በታላቅም ድምፅ፤ በወውሎ ነፋስም፤ በወጨፎም፤ በምትበላም በእሳት ነበልባል ይጐበኛታል።

7 ፤ በአርኤልም ላይ የሚዋጉ፤ እርስዋንና ምሽግዋንም የሚወጉ የሚያስጨንቁትም፤ የአሕዛብ ሁሉ ብዛት እንደ ሕልምና እንደ ሌሊት ራእይ ይሆናል።

8 ፤ ተርበም እንደሚያልም ሰው ይሆናል፤ በሕልሙም፤ እነሆ፤ ይበላል፤ ነገር ግን ይነቃል ሰውነቱም ባዶ ነው፤ ተጠምቶም እንደሚያልም ሰው ይሆናል፤ በሕልሙም፤ እነሆ፤ ይጠጣል፤ ነገር ግን ይነቃል፤ እነሆም፤ ይዝላል ሰውነቱም አምሮት አለው፤ እንዲሁ የጽዮንን ተራራ የሚወጉ የአሕዛብ ሁሉ ብዛት ይሆናል።

9 ፤ ተደነቁ ደንግጡም፤ ተጨፈኑም ዕውሮችም ሁኑ፤ በወይን ጠጅ አይሁን እንጂ ሰከሩ፤ በሚያሰክር መጠጥ አይሁን እንጂ ተንገደገዱ።

10 ፤ እግዚአብሔር የእንቅልፍ መንፈስ አፍስሶባችኋል ዓይኖቻችሁን ነቢያትንም ጨፍኖባችኋል ራሶቻችሁን ባለ ራእዮችን ሸፍኖባችኋል።

11 ፤ ራእዩም ሁሉ እንደ ታተመ መጽሐፍ ቃል ሆኖባችኋል፤ ማንበብንም ለሚያውቅ፤ ይህን አንብብ ብለው በሰጡት ጊዜ እርሱ። ታትሞአልና አልችልም ይላቸዋል፤

12 ፤ ደግሞም መጽሐፉን ማንበብን ለማያውቅ፤ ይህን አንብብ ብለው በሰጡት ጊዜ እርሱ። ማንበብ አላውቅም ይላቸዋል።

13 ፤ ጌታም። ይህ ሕዝብ በአፉ ወደ እኔ ይቀርባልና፤ በከንፈርቼም ያከብረኛልና፤ ልቡ ግን ከእኔ የራቀ ነውና፤ በሰዎች ሥርዓትና ትምህርት ብቻ ይፈራኛልና

14 ፤ ስለዚህ፤ እነሆ፤ ድንቅ ነገርን በዚህ ሕዝብ መካከል፤ ድንቅ ነገርን ተአምራትንም፤ እንደ ገና አደርጋለሁ፤ የጥበበኞችም ጥበብ ትጠፋላች፤ የአስተዋዮችም ማስተዋል ትሰወራላች።

15 ፤ ምክራቸውን ጥልቅ አድርገው ከእግዚአብሔር ለሚሰውሩ፤ ሥራቸውንም በጨለማ ውስጥ አድርገው። ማን ያየናል? ወይስ ማን ያውቀናል? ለሚሉ ወዮላቸው!

16 ፤ ይህ የእናንተ ጠማምነት ነው፤ እንደ ሸክላ ሠሪ ጭቃ የምትቈጠሩ አይደላችሁምን? በውኑ ሥራ ሠሪውን። አልሠራሽኝም ይለዋልን? ወይስ የተደረገው አድራጊውን። አታስተውልም ይለዋልን?

17 ፤ ሊባኖስ እንደ ፍሬያማ እርሻ ሊለወጥ ፍሬያማውም እርሻ እንደ ዱር ሊቈጠር ጥቂት ዘመን የቀረ አይደለምን?

18 ፤ በዚያም ቀን ደንቆሮች የመጽሐፍን ቃል ይሰማሉ፤ የዕውሮችም ዓይኖች ከጭጋግና ከጨለማ ተለይተው ያያሉ።

19 ፤ የዋሃን ደስታቸውን በእግዚአብሔር ያበዛሉ፤ በሰዎች መካከል ያሉ ችግረኞችም ሐሤትን በእስራኤል ቅዱስ ያደርጋሉ።

20 ፤ ጨካኙ ሰው አልቆአልና፤ ፌዘኛውም ጠፍቶአልና፤ ለኃጢአትም የደፈጡ ሁሉ ይቈረጣሉና፤

21 ፤ እነዚህም ሰውን በነገር በደለኛ የሚያደርጉ፤ በበርም ለሚገሥጸው አሸክላ የሚያኖሩ፤ ጸድቁንም በከንቱ ነገር የሚያስቱ ናቸው።

22 ፤ ስለዚህ አብርሃምን የተቤዝ እግዚአብሔር ስለ ያዕቆብ ቤት እንዲህ ይላል። ያዕቆብ አሁን አያፍርም፤ ፊቱም አሁን አይለወጥም።

23 ፤ ነገር ግን የእጄን ሥራ ልጆቼን በመካከሉ ባያቸው ጊዜ ስሜን ይቀድሳሉ፤ የያዕቆብንም ቅዱስ ይቀድሳሉ፤ የእስራኤልንም አምላክ ይፈራሉ።

24 ፤ በመንፈስም የሳቱ ማስተዋልን ያውቃሉ፤ የሚያጉረመርሙም ትምህርትን ይቀበላሉ።